

# የዳንኤል ዕይታዎች

## Daniel kibret's Views

---

### ያዝማሪ ቀልባጣ

በኢትዮጵያ በዘመነ መሳፍንት ማብቂያ ሰሞን የታላቁ ራስ ኃይሉ የልጅ ልጅ የወይዘሮ ድንቅነሽ እና የዳሞቱ ባላባት የደጃች ዘውዴ ልጅ የነበሩት ደጃች ጎሹ ዐፄ ቴዎድሮስን ድል አድርገው ኢትዮጵያን የመግዛት ሕልም ነበራቸው። ለዚህም እንዲረዳቸው መሣርያ ያከማቹ አዝማሪ መድበውም ያዘፍኑ ነበር።

በተለይም ጣፋጭ የተባለው አዝማሪያቸው የእርሳቸውን እና የጦረኞቻቸውን ልቡና የሚቀስቅስ፣ ደጃች ካሣን (በኋላ ቴዎድሮስን) ደግሞ የሚያንኳስስ ግጥም እየገጠመ ያዜምላቸው ነበር። አዝማሪ ጣፋጭ በፊት ከደጃች ካሣ ጋር የነበረ በኋላ ግን ምናልባት ደጃች ጎሹ ካሸነፉ ሹመት ሽልማት አገኛለሁ ብሎ ወደ ደጃች ጎሹ የታጠፈ እበላ ባይ አዝማሪ ነው ይባላል።

አዝማሪ ጣፋጭ የነገሩን አመጣጥ፣ የታሪኩን አካሄድ፣ የዘመኑን ሁኔታ ሳይገመግም፤ ዛሬ የሚቀባጥረው ነገ ሊያመጣ የሚችለውን ፍዳም ሳይገመግም፤ እንዴት ደጃች ጎሹ ስላበሉት ብቻ በደጃች ካሣ ላይ መዓቱን ያወርድባቸው ነበር።

የዐፄ ቴዎድሮስ ዜና መዋዕል ጸሐፊ አለቃ ወልደ ማርያም እንደመዘገቡት አዝማሪ ጣፋጭ በኅዳር 19 ቀን 1845 ዓም ጉርአምባ [ጎርጎራ] ላይ በደጃች ካሣ እና በደጃች ጎሹ መካከል ወሳኝ የሆነው ጦርነት ከመካሄዱ በፊት ደጃችማች ካሣ (ዐፄ ቴዎድሮስን) እያንቋሸሸ እንዲህ ብሎም ገጥሞ ነበር።

**አያችሁት ቢያ የኛን አብድ**

**አምስት ጋሞች ይዞ ጉር አምባ ሲወርድ፣**

**ያንጓብባል እንጂ መች ይዋጋል ካሣ**

**ወርደህ ጥመድበት በሽንብራው ማሳ**

**ወዶ ወዶ**

**በሴቶቹ በነ ጉንጭት ለምዶ**

**ሐሩ፣ ቋዱ፣ ለውዙ፣ ገውዙ አለ ከቋራ**

**መንገዱ ቢጠፋ እኔ ልምራ።።**

# የዳንኤል ዕይታዎች

## Daniel kibret's Views

---

በጦርነቱ ደጃች ጎሹ በጥይት ተመትተው ወደቁ። ሠራዊታቸውም ተማረከ። ያም «ያንጓብባል እንጂ መች ይዋጋል ካህ» ያለው አዝማሪ ጣፋጭ ተይዞ ደጃች ካህ ፊት ቀረበ። ካህም በነገሩ አዝነው «እንደምን ብለህ ሰደብክኝ?» ብለው ቢጠይቁት።

**አወይ ያምላክ ቁጣ አወይ የግዜር ቁጣ**

**አፍ ወዳጁን ያማል ሥራ ሲያጣ**

**ሽመል ይገባዋል ያዝማሪ ቀልባጣ»**

ብሎ በራሱ ላይ ፈረደ ይባላል። በዚህም የተነሣ በሽመል ተደበድቦ ሞተ ሲሉ አለቃ ዘነብ ስለ ዐፄ ተዎድሮስ በጻፉት ዜና መዋዕል ይነግሩናል።

ንግግር ሰው ከእንስሳት ከተለየባቸው ጠብዐያቱ አንዱ ነው። መናገር ለሰው ሀብቱ ብቻ ሳይሆን መብቱም ነው። ለዚህም ነው ሃሳብን በንግግር መግለጥ የሰው ልጅ ሰብአዊ መብት ነው የሚባለው።

አበው **ካልታረደ አይታይ ሰባቱ፣ ካልተናገረ አይታይ ብልሃቱ** ይላሉ። ከብት ካልታረደ መስባቱ እንደማይታወቀው ሁሉ ሰውም ሃሳቡን ካልገለጠ በቀር ብልሃቱን ማወቅ አይቻልም ሲሉ። ሴትዮዋ «አፍ ያለው ያግባሽ ከብት ያለው» ተባለች አሉ። «አፍ ያለው ያግባኝ» አለች። «ከብት ከሌለው በምን አርሶ ያበላሻል?» ቢሏት። «አፍ ያለው ከብቱን ተሟግቶ ያመጣዋል» አለች ይባላል። የንግግርን ንይል፣ ሃሳብን በሚገባ የመግለጥን ዐቅም ለማሳየት የተነገረ ነው።

በተቃራኒው ደግሞ እንደ አዝማሪ ጣፋጭ ላሉት «በአፍ ይጠፉ በለፈለፉ» ተብሎ ተተርጉሞባቸዋል።

የሰው ቃል አካላዊ አይደለም፤ ዝርው ነው። ከወጣ በኋላ መመለሻ የለውም። **ካፍ የወጣ አፋፍ እንዲሉ።** ሰው ከተናገረ በኋላ እንዲህ ለማለት ነው፤ እንዲህ ስል እንዲህ ነው እያለ የሚሰጠው ማብራርያ እና መልስ የመጀመርያው ንግግሩን ያህል አያረካም፤ አይታመንም። **አንድ ያስመለጠውን ሺ አይመልሰውም** ይባላል።

በባህላችን ሰው የተመታውን እንጂ የተሰደበውን አይረሳም። ሽመል አጥንት ንግግር ልብ ይሰብራሉና። የሽመሉ ስብራት በአጥሚት እና በቅቅል ይድናል። የንግግር ስብራት ግን በልቡና ውስጥ ተሰንቅሮ ሲያመረቅዝ የሚኖር ነው። ከንግግር ስብራት መፈወስ የሚችሉ የታደሉ ብቻ ናቸው። ለዚህ ነው **ከመታኝ የተናገረኝ አመመኝ** የሚባለው።

ንግግር የሃሳብ መግለጫ እንጂ የችሎታ ማስመስከርያ አይደለም። ምላስን አእምሮ ሲቆጣጠራት እንጂ አእምሮን ምላስ ስትቆጣጠረው ማንም ጤና አይኖረውም። ምንም እንኳን ካለመናገር ደጃዝማችነት

# የዳንኤል ዕይታዎች

## Daniel kibret's Views

---

ቢቀርም፤ መናገር ያለብን ግን ደጃዝማችነቱ እንደሚመጣ ርግጠኞች ሆነን ወይም ደጃዝማችነቱን ሊያመጣ በሚችል መንገድ መሆን ይኖርበታል።

**አብድ እና ዘመናይ የልቡን ይናገራል** ይላሉ የሀገራችን ሰዎች። ያመጣላቸውን መናገር የዘመናዊነት መገለጫ የሚመስላቸው አሉ። የሚታወቅ ሁሉ አይነገርም። ወደ አፍ የመጣ ሁሉ ወደ ውጭ አይወጣም። ፈረንጆችን ሳያውቁ ፈረንጆችኮ ግልጽ ናቸው እያሉ የሚታለሉ የዋሐን አሉ። ግልጽነት ማለት ለማስቀየም መናገር ማለት አይደለም። ነገሮችን ሰው በቀላሉ ሊረዳቸው እና ከጀርባቸው ሌላ ዓላማ በሌላቸው መንገድ ማቅረብ ማለት እንጂ። «እኔ ታውቁኛላችሁ ግልጽ ሰው ነኝ» እያሉ ሰውን ልክ ልኩን የሚያቀምሱ ሰዎች ለስድብ የክርስትና ስም እየሰጡት መሆኑን ልንነግራቸው ይገባል።

አንዳንድ ጊዜ እንደ አዝማሪ ጣፋጭ ጊዜውን መስሎ ለመኖር ወይም ደግሞ ሰዎችን በከንቱ ውዳሴ ለማስደሰት ብለን እንደዋዛ የምንናገረው ነገር በኋላ የአዝማሪ ጣፋጭን ያህል ከባድ ዋጋ ሊያስከፍል ይችላል። የጉልበት እንጂ የአፍ ወለምታ በቅቤ አይታሸምና።

**ዘጠኝ ጊዜ ለካ አንድ ጊዜ ቁረጥ** ይባላል። ምንጊዜም ንግግርን ማሰብ ሊቀድመው እንደሚገባ ለማመልከት። ሰው ከመናገሩ በፊት በልቡናው ማውጣት ማውረድ አለበት። ከንግግር በፊት ሂሳብ መሥራት፤ ትርፍ እና ኪሳራውንም ማመዛዘን ይገባልና። አንዳንድ ሰዎች እንዳመጣላቸው መናገርን የልበ ንጹሕነት ማሳያ አድርገው ያቀርቡታል። ሰዎችም ይህንን ተቀብለውላቸው «እገሌኮ እንዳመጣለት ይናገራል እንጂ ልቡ ንጹሕ ነው፤ በውስጡ ምንም አይዝም» ይላሉ።

እንዲህ ዓይነቱ ሞኝነት ከምናየው ይልቅ ለማናየው ነገር ይበልጥ ዋጋ ከመስጠታችን የመጣ ብቻ ነው። ንግግሩን እየሰማነው፤ ንግግሩ እያስቀየመ፤ እየዘረጠጠ እና እየዋረደ የማናየው እና የማናውቀው ልቡ ንጹሕ ነው ማለት እንዴት ይቻላል? ሊቃውንቱ አፍ የሚናገረው ከልብ የተረፈውን ነው ይላሉ። ሰውየው በልቡ ሞልቶ በአፉ ሲተርፍበት እያየን ልቡ ንጹሕ ነው ማለት፤ ክብሪት በውስጧ የሌለውን አሳት ስትጫር አወጣቸው እንደ ማለት ያለ ነው።

እንዲህ ባለ ጊዜ በልቡ ነገር ከሚቋጥር ሰው ይልቅ ሁሉንም ዝርግፍ አድርጎ የሚያወጣ ሰው ይሻላል ብለው የሚከራከሩ አሉ። አድራጊዎችም «እኔኮ ተናግራ ይወጣልኛል እንጂ በልቤ ምንም ቂም አልደዝም» ብለው ይመጸዱታል። የማይመረጡ ነገሮችን ለምርጫ አቅርበናቸው ነው እንጂ ሁለቱም የሚመረጡ አልነበሩም። በጩቤ ከመወጋትና በቢላዋ ከመወጋት ምረጥ ዓይነት ነገር ነው ጨዋታው። የሰውን ሞራል እስኪነኩ፤ ልቡን እስኪያስቀይሙ፤ ስሙን እስኪያጠፉ፤ ክብሩን እስኪገሡ፤ ኅሊናው ሊቀበለው እስኪያቅተው፤ ድረስ መናገርም ሆነ፤ ነገሮችን ሁሉ በልብ አስቀምጦ ማፍም ሁለቱም የማይመረጡ ናቸው።

# የዳንኤል ዕይታዎች

## Daniel kibret's Views

---

አንዳንዶቹን የመጠጥ ሞቅታ እንደሚያናግራቸው ሁሉ ሌሎችን ደግሞ የዘመን ሞቅታ ያናግራቸዋል። **ለሚያልፍ ጊዜ የማያልፍ ቃል አትናገር** ይላል ብሩክ የተባለ የታክሲ ውስጥ ጥቅስ ጸሐፊ። ዘመን የማያልፍ እየመሰላቸው ስለ ሀገር፣ ስለ ሕዝብ፣ ስለ እምነት ተቋማት፣ ስለ ፈጣሪ፣ ስለ ብሔረሰቦች፣ ስለ ተቃዋሚዎቻቸው፣ ስለ ባለ ሥልጣናት፣ አያሌ አስቃቂ ነገር የተናገሩ ሰዎች ነበሩ፤ አሉም።

በየስብሰባው፣ በየቃለ መጠይቁ፣ በየሰልፉ፣ በየበዓሉ፣ በየግብዣው የንግግር ብዛት፣ የመፈክር ጋጋታ፣ የውዳሴ መዓት፣ የሥልጣን ክምር፣ የገንዘብ አልኮል ያስከራቸውና ያለሰቡበትን፣ አንዳንድ ጊዜም የማያምኑበትን፣ ባስ ሲልም የሚቃወሙትን ነገር ጭምር የሚናገሩ ሰዎች አሉ። የእነዚህ ሰዎች መጨረሻ በማይበርድ የፀፀት እሳት መቃጠል ነው።

ፈረንጆች **think twice before once** ያሉት ብሄል እንደ እኛው አባባል ሁሉ ንግግርን ሞቅታ እና ስሜት ሳይሆን ማሰብ ሊቀድመው እንደሚገባ የሚያስረግጥ ነው። አንዳንዶች ግን ይህንን አልሰሙም መሰል ምላሳቸው ሳይሆን ጭንቅላታቸው ውስጥ ያለው፣ ጭንቅላታቸው ነው ምላሳቸው ውስጥ ያለው። አስበው ሳይሆን የሚናገሩት ተናግረው ነው የሚያስቡት።

ሰው ጆሮው ሁለት ምላሴ ግን አንድ የሆነው ብዙ እንዲያዳምጥ ነገር ግን ጥቂት እንዲናገር ነው ይላሉ ትውፊታውያን ሊቃውንት። ጥቂት መናገር ማለት ዝምታን መምረጥ ማለት አይደለም። አስፈላጊውን ነገር፣ በአስፈላጊው ጊዜ እና ቦታ፣ በአስፈላጊ ዓላማ፣ በአስፈላጊ መንገድ መግለጥ ማለት ነው።

«እገሌ ቡና ይጠራ» ሲባሉ «አይ እርሱ ወጥ ይረግጣል» የሚሉ አክሰት ነበሩኝ። በርሳቸው ቋንቋ ወጥ መርገጥ ማለት ድንበር አልፎ መናገር ማለት ነው። ለአክሱቴ ንግግር ድንበር ድንበር አለው። ልጅ የሚናገረው፣ ዐዋቂ የሚናገረው፣ የተማረ የሚናገረው፣ ሴት እና ወንድ የሚናገሩት፣ ሽማግሌ እና ባልቴት የሚናገሩት፣ የሃይማኖት አባት የሚናገረው፣ ባለ ሥልጣን የሚናገረው ድንበር ድንበር አለው።

ላንዱ ተፈቅዶ ለሌላው የተከለከለ ይኖራል። አንዱ ቢናገረው የሚያስቀው ነገር ሌላውን ሊያስገምተው ይችላል። አንዱን ያስከበረው ንግግር ሌላውን ያዋርደዋል፤ አንዱን ያስመሰገነውም ሌላውን ያስነቅፈዋል። ይህንን ነው አክሱቴ ወጥ መርገጥ የሚሉት።

አንዳንዴ በመገናኛ ብዙኃን ታላላቅ ተብለው የሚቀርቡ ሰዎች ባህሉን፣ ወጉን፣ ትውፊቱን ረስተው በንግግራቸው ድንበር ሲሻገሩ ሳይ አክሱቴ ስንት ጊዜ ወጥ ረገጥክ ሊሉ እንደሚችሉ አስባለሁ። አንዳንዶቹ የዕለቱን እንጂ የዓመቱን አያስቡትም። ሌሎቹም ርእዮተ ዓላማቸውን እንጂ ሕዝቡን አያስታውሱትም።

ብዙ መናገር የሊቅነት መገለጫ የሚመስላቸው ወገኖችም አሉ። ወጥ የሚያስረግጥ ስሕተት ከሚፈጠርባቸው አጋጣሚዎች አንዱ አብዝቶ መናገር ነው። **ነገር ሲበዛ ጥፋት፣ አጀብ ሲበዛ ሥጋት አይቀርም ይባል የለ።** የሰው አእምሮ ሊቆጣጠረው የሚችለው የንግግር መጠን የተወሰነ ነው። ከልኩ

# የዳንኤል ዕይታዎች

## Daniel kibret's Views

---

ሲያልፍ አእምሮ ምላስን መቆጣጠር ያቆማል። ያን ጊዜ ቃላት ሳይበጠር እንደሚወጣ እህል በግዴለሽነት ያፈተልካሉ።

**ነገር ቢበዛ በአሁያ አይሟንም** እያልን ለብዙ ዘመናት ብንተርክም ወሬዎቻችንን እና ንግግሮቻችንን ማሳጠር ግን አልቻልንም። ለረዥም ሰዓት መናገር፣ ለረዥም ሰዓት መምከር፣ ለረዥም ሰዓት ማስተማር፣ ለረዥም ሰዓት መልስ መስጠት፣ አሁንም ገንዘቦቻችን ናቸው። ነገር ከበዛ በምዕራብ ተጀምሮ በሰሜን ነው የሚያልቀው፤ መነሻው ስለ ሕይወት መጨረሻው ስለሞት ነው የሚሆነው። በፍቅር ተጀምሮ በጠብ፣ በደስታ ተወጥኖ በልቅሶ ነው የሚጠናቀቀው።

አዝማሪ ጣፋጭ መስንቆውን እርሱ መቃኘት ሲገባው እርሱን መስንቆው ቃኘው። መስንቆውን በአእምሮው መንገድ መውሰድ ሲገባው አእምሮውን በመስንቆው መንገድ ወሰደው። መስንቆውን መቃኘት ያለብን እኛ ነን። ሞቅታው፣ ዘመኑ፣ ፌሽታው፣ ሥልጣኑ፣ ቦታው፣ ግርግሩ፣ ውዳሴው፣ ሆይ ሆይታው፣ ሞራሉ፣ ጭብጨባው፣ ነው መስንቆው። አንዳንዴም ብሶቱ፣ ንዴቱ፣ ቁጭቱ፣ ጎዘኑ፣ ተስፋ መቁረጡ፣ ነው መስንቆው። እነዚህ ነገሮች እንደ አዝማሪ ጣፋጭ እየሳቡን ከቆይታ በኋላ የሚያስፀፅተንን፣ ምላሴን በቆረጠው፣ አንደበቴን በዘጋው፣ ዲዳ በሆንኩ፣ እንደ አባ አጋቶን ድንጋይ በጎረስኩ የሚያሰኘንን ንግግር መናገር የለብንም።

«አለ እገሌ፣ አለች እገሊት» እያለ ቃልን ከትውልድ ወደ ትውልድ በሚዘክር ማኅበረሰብ ውስጥ ንግግር ከባድ ዋጋ አላት። **የተናገሩት ከሚጠፉ የወለዱት ይጥፉ** የሚል ብሂል ባለው ቃላዊ ማኅበረሰብ ውስጥ ንግግር ትውልዳዊ ቦታ ሊያስገኝም ሊያሳጣም ይችላል። መታፈር በከንፈር እያለ በሚተርክ ሕዝብ መካከል ከንግግሩ አነጋገሩ ታላቅ ዋጋ እንዳለው ሊዘነጋ አይገባም።

**ከዴንኸር ወደ ዋሽንግተን ዲሲ፣ ዩ. ኤስ. ኤይር ዌይስ አውሮፕላን ውስጥ**